



राजधानी को तम्बाकू मुक्त करने का संकल्प

नई दिल्ली (एसएनबी)। तम्बाकू मुक्त भारत अभियान की शुरुआत करते हुए बृहस्पतिवार को यहां इंडियन मेडिकल एसोसिएशन के अध्यक्ष डॉ. धरम प्रकाश ने कहा कि नशा मुक्ति के लिए जन सहभागिता की जरूरत है। दृढ़ संकल्प के बाद ही तम्बाकू मुक्त भारत की सोच को साकार किया जा सकता है। इस मौके पर राजधानी को तम्बाकू मुक्त बनाने का संकल्प लिया गया।

विश्व नशा मुक्ति दिवस की पूर्व संध्या पर आईटीओ स्थित इंडियन मेडिकल एसोसिएशन मुख्यालय में आयोजित इस समारोह में मौजूद विशेषज्ञों ने सामूहिक रूप से, राजधानी को तम्बाकू मुक्त करने का संकल्प लिया। डॉ. नरेंद्र सेनी ने कहा कि यह दुःखद है कि धूम्रपान की गिरफ्त में तेजी से युवा वर्ग आ रहा है। बच्चों को नशे के दुष्प्रभावों के बारे में बताना होगा। मैक्स हेल्थ केयर समूह की ओर से साकेत में आयोजित एक गोष्ठी की अध्यक्षता करते हुए मेटल हेल्थ यूनिट के प्रमुख डॉ. समीर पारिख ने कहा कि नशा किसी भी प्रकार का मानव जीवन के लिए हानिकारक है, हमें इनके सेवन से तौबा करनी चाहिए।

हृदय रोग विशेषज्ञ डॉ. अमित भार्गव ने कहा कि हृदय रोगियों की बढ़ती संख्या के लिए नशा भी अहम कारण है। एक 'कार्यशाला' में डॉ. ऋषिकेश पाई ने कहा कि नशा करने से गर्भवती महिलाओं की कोख में पल रहे शिशु का 80 फीसद तक विकास प्रभावित होता है।